

SENTENZA TAL-QORTI TAL-ĠUSTIZZJA (L-Ewwel Awla)

8 ta' Settembru 2011 *

Fil-Kawzi magħquda C-78/08 sa C-80/08,

li għandhom bħala suġġett talbiet għal deċiżjoni preliminari skont l-Artikolu 234 KE, imressqa mill-Corte suprema di cassazione (l-Italja), permezz ta' deċiżjonijiet tad-29 ta' Novembru u tal-20 ta' Diċembru 2007, li waslu fil-Qorti tal-Ġustizzja fil-25 ta' Frar 2008, fil-proċeduri

Ministero dell'Economia e delle Finanze,

Agenzia delle Entrate

VS

Paint Graphos Soc. coop. arl (C-78/08),

Adige Carni Soc. coop. arl, fi stralċ,

VS

Agenzia delle Entrate,

* Lingwa tal-kawża: it-Taljan.

Ministero dell'Economia e delle Finanze (C-79/08),

u

Ministero delle Finanze

vs

Michele Franchetto (C-80/08),

IL-QORTI TAL-ĠUSTIZZJA (L-Ewwel Awla),

komposta minn A. Tizzano, President tal-Awla, J.-J. Kasel (Relatur), M. Ilešič, M. Safjan u M. Berger, Imħallfin,

Avukat Ġenerali: N. Jääskinen,
Reġistratur: R. Şereş, Amministratur,

wara li rat il-proċedura bil-miktub u wara s-seduta tal-11 ta' Marzu 2010,

wara li kkunsidrat l-osservazzjonijiet ippreżentati:

— għal Paint Graphos Soc. coop. arl u Adige Carni Soc. coop. arl, fi stralc, minn F. Capelli, L. Salvini, L. Paolucci, A. Abate, P. Piva u L. Manzi, avukati,

- għal M. Franchetto, minn M. Bianca, avukat,
- għall-Gvern Taljan, minn I.M. Braguglia, sussegwentement minn G. Palmieri, bħala aġenti, assistiti minn P. Gentili, avvocato dello Stato,
- għall-Gvern Spanjol, minn M. Muñoz Pérez, bħala aġent,
- għall-Gvern Franciż, minn G. de Bergues kif ukoll minn A.-L. Vendrolini u B. Beaupère-Manokha, bħala aġenti,
- għall-Kummissjoni Ewropea, minn R. Lyal, G. Conte u C. Urraca Caviedes, bħala aġenti,
- għall-Awtorità ta' Sorveljanza EFTA, minn X. Lewis, bħala aġent,

wara li semgħet il-konklużjonijiet tal-Avukat Ġenerali, ippreżentati fis-seduta tat-8 ta' Lulju 2010,

tagħti l-preżenti

Sentenza

- ¹ It-talbiet għal deċiżjoni preliminari jirrigwardaw l-interpretazzjoni tal-Artikolu 87 KE u tal-prinċipju li jipprojbixxi l-abbuż ta' dritt fil-qasam fiskali.

- 2 Dawn it-talbiet tressqu fil-kuntest ta' tliet kawżi bejn, fl-ewwel kawża, minn naħa, il-Ministero dell'Economia e delle Finanze u l-Agenzia delle Entrate u, min-naħa l-oħra, Paint Graphos Soc. coop. arl (iktar 'il quddiem "Paint Graphos") (C-78/08), fit-tieni kawża, minn naħa, Adige Carni Soc. coop. arl, fi stralc (iktar 'il quddiem "Adige Carni") u, min-naħa l-oħra, l-Agenzia delle Entrate u l-Ministero dell'Economia e delle Finanze (C-79/08), kif ukoll, fit-tielet kawża, minn naħa, il-Ministero delle Finanze u, min-naħa l-oħra, M. Franchetto (C-80/08) dwar talbiet intizi sabiex tinkiseb eżenzjoni minn diversi taxxi li minnha jgawdu s-soċjetajiet kooperattivi tal-produzzjoni u tax-xogħol skont id-dritt fiskali Taljan.

Il-kuntest ġuridiku

Id-dritt tal-Unjoni

- 3 Fl-10 ta' Diċembru 1998, il-Kummissjoni tal-Komunitajiet Ewropej ippubblikat Avviż fuq l-applikazzjoni tar-regoli ta' għajnuna tal-Istat għall-miżuri relatati mat-tassazzjoni tan-negożju dirett [mat-tassazzjoni diretta tal-imprizi] (ĠU Edizzjoni Speċjali bil-Malti, Kapitolu 8, Vol. 1, p. 277, iktar 'il quddiem l-"Avviż dwar it-tassazzjoni diretta tal-imprizi"), fejn tikkjarifika ċerti aspetti fil-qasam tal-għajnuna mill-Istat fil-forma ta' miżuri fiskali.
- 4 Sussegwentement għall-adozzjoni tar-Regolament tal-Kunsill (KE) Nru 1435/2003, tat-22 ta' Lulju 2003, dwar l-Istatut għal Soċjetà Kooperattiva Ewropea (SCE) (ĠU Edizzjoni Speċjali bil-Malti, Kapitolu 17, Vol. 1, p. 280), il-Kummissjoni, fil-komunikazzjoni tagħha tat-23 ta' Frar 2004 lill-Kunsill, lill-Parlament Ewropew, lill-Kumitat Ekonomiku u Soċjali Ewropew u lill-Kumitat tar-Reġjuni dwar il-promozzjoni tas-soċjetajiet kooperattivi fl-Ewropa [COM(2004) 18 finali, iktar 'il quddiem il-"Komunikazzjoni dwar il-promozzjoni tas-soċjetajiet kooperattivi fl-Ewropa"],

tenfasizza l-karatteristiċi speċifiċi tas-soċjetajiet kooperattivi u tippreżenta miżuri sabiex jiġi promoss l-iżvilupp ta' din il-forma ta' soċjetà fl-Istati Membri.

Il-leġiżlazzjoni nazzjonali

- 5 L-Artikolu 45 tal-Kostituzzjoni Taljana jipprovdi:

“Ir-Repubblika tirrikonoxxi l-funzjoni soċjali tal-kooperazzjoni b'natura mutwali u mingħajr skop ta' lukru privat. Il-liġi għandha tgħin u tiffavorixxi l-iżvilupp tagħha permezz tal-iktar mezzi adegwati u għandha tiżgura, permezz tal-verifiki opportuni, in-natura u l-finalitajiet tagħha. Il-liġi għandha tiżgura l-protezzjoni u l-iżvilupp tal-artiġanat.”

- 6 Id-Digriet tal-President tar-Repubblika Nru 601, tad-29 ta' Settembru 1973, li jirregola l-vantaġġi fiskali (Suppliment ordinarju għall-GURI Nru 268, tas-16 ta' Ottubru 1973, p. 3), fil-verżjoni tiegħu li kienet fis-sehħ fid-data tal-fatti fil-kawżi prinċipali, jiġifieri mill-1984 sal-1993 (iktar 'il quddiem id-“DPR Nru 601/01973”), kien jipprovdi:

“Artikolu 10

(Kooperattivi agrikoli u tas-sajd fuq skala żgħira)

1. Għandu jkun eżentat mit-taxxa fuq id-dhul tal-persuni ġuridiċi u mit-taxxa lokali fuq id-dhul, id-dhul li s-soċjetajiet kooperattivi agrikoli u l-gruppi tagħhom jiġġeneraw mit-trobbija ta' annimali mrobbija permezz ta' ikel li minn tal-inqas kwart minnu joriġina mill-artijiet tal-membri, kif ukoll mill-manipulazzjoni, mit-trasformazzjoni u mill-bejgħ, fil-limiti stabbiliti fl-Artikolu 28(c) tad-Digriet [...]

tal-President tar-Repubblika [Nru 597], tad-29 ta' Settembru 1973, ta' prodotti agrikoli jew zootekniċi u ta' annimali kkontribwiti mill-membri fil-limiti ta' dak li jippermettu l-artijiet tagħhom.

2. Jekk l-attivitajiet eżerċitati mill-kooperattiva jew mill-membri tagħha jaqbżu l-limiti previsti fil-paragrafu preċedenti u fl-Artikolu 28(b) u (c) tad-digriet imsemmi, l-eżenzjoni għandha tapplika għall-parti tad-dhul tal-kooperattiva jew tal-grupp li tikkorrispondi għad-dhul agrarju mill-artijiet tal-membri.

3. Id-dhul tal-kooperattivi tas-sajd fuq skala żgħira u tal-gruppi tagħhom għandu jkun eżentat mit-taxxa fuq id-dhul tal-persuni ġuridiċi u mit-taxxa lokali fuq id-dhul. Għandhom jiġu kkunsidrati bħala kooperattivi tas-sajd fuq skala żgħira dawk li jipprattikaw is-sajd marittimu fuq bażi professjonali billi jużaw esklużivament dghajjes li jaqgħu fil-kategoriji 3 u 4 msemmija fl-Artikolu 8 tad-Digriet tal-President tar-Repubblika Nru 1639, tat-2 ta' Ottubru 1968, jew is-sajd f'ilmijiet interni.

Artikolu 11

(Kooperattivi tal-produzzjoni u tax-xogħol)

1. Id-dhul tal-kooperattivi tal-produzzjoni u tax-xogħol u tal-gruppi tagħhom għandu jkun eżentat mit-taxxa fuq id-dhul tal-persuni ġuridiċi u mit-taxxa lokali fuq id-dhul jekk l-ammont tar-remunerazzjoni effettivament imħallsa lill-membri li jaħdmu b'mod kontinwu, inklużi l-ammonti msemmija fl-aħħar paragrafu, ma jkunx inqas minn 60 % tal-ammont globali tal-ispejjeż l-oħra kollha, ħlief għal dawk li jirrigwardaw il-materja prima u l-provvisti. Jekk l-ammont ta' remunerazzjoni jkun inqas minn 60 %, iżda iktar minn 40 %, tal-ammont globali tal-ispejjeż l-oħra, it-taxxa fuq id-dhul tal-persuni ġuridiċi u t-taxxa lokali fuq id-dhul għandhom jitnaqqsu bin-nofs.

2. Fir-rigward tas-soċjetajiet kooperattivi tal-produzzjoni, id-dispożizzjonijiet tal-paragrafu preċedenti għandhom japplikaw jekk il-membri jissodisfaw ir-rekwiżiti kollha previsti għall-membri tal-kooperattivi ta' xogħol mill-Artikolu 23 tad-Digriet legiżlattiv [...] tal-aġent kap tal-Istat [Nru 1577], tal-14 ta' Diċembru 1947, bl-emendi sussegwenti tiegħu.

3. Għall-kalkolu tad-dhul tas-soċjetajiet kooperattivi tal-produzzjoni u tax-xogħol u tal-gruppi tagħhom, l-ammonti mħallsa bħala suppliment mar-remunerazzjoni tagħhom lill-membri impjegati jistgħu jitnaqqsu sal-ammont tal-pagi bażiċi miżjuda b'20 %.

Artikolu 12

(Soċjetajiet kooperattivi oħra)

1. Fir-rigward tas-soċjetajiet kooperattivi u tal-gruppi tagħhom li ma humiex indikati fil-Artikoli 10 u 11, it-taxxa fuq id-dhul tal-persuni ġuridiċi u t-taxxa lokali fuq id-dhul għandhom jitnaqqsu bi kwart.

2. Fir-rigward tat-taxxa lokali fuq id-dhul, is-soċjetà jew il-grupp għandhom il-possibbiltà jagħzlu l-applikazzjoni tat-tnaqqis previst fir-raba' paragrafu tal-Artikolu 7 tad-Digriet tal-President tar-Repubblika Nru 599, tad-29 ta' Settembru 1973, minflok it-tnaqqis previst fil-paragrafu preċedenti. Din l-għażla għandha ssir meta tiġi ppreżentata d-dikjarazzjoni annwali u, taht piena ta' nullità, ma' din id-dikjarazzjoni għandha tiġi inkluża l-lista tal-membri kkonċernati mit-tnaqqis.

3. Fir-rigward tas-soċjetajiet kooperattivi tal-konsum u tal-gruppi tagħhom, bla ħsara għad-dispożizzjonijiet tal-paragrafi preċedenti, huma aċċettati bħala tnaqqis mid-dhul is-somom imqassma bejn il-membri fil-forma ta' hlas lura ta' parti mill-prezz tal-merkanzija mixtrija.

Artikolu 13

(Finanzjament tal-membri)

1. Għandhom ikunu eżentati mit-taxxa lokali fuq id-dhul l-interessi fuq l-ammonti, bl-eċċezzjoni tal-parti mill-kapital azzjonarju li l-membri li jkunu persuni fiżiċi jqiegħdu għad-dispożizzjoni tas-soċjetà kooperattiva u tal-gruppi tagħha jew li dawn iżommu lill-membri, bil-kundizzjoni:

- a) li l-ammonti mħallsa u dawk miżmuma jkunu użati esklużivament sabiex ikun jista' jintlaħaq l-għan tas-soċjetà u li dawn l-ammonti ma jaqbżux is-somma ta' ITL 40 miljun għal kull membru. Dan il-limitu massimu huwa miżjud għal ITL 80 miljun għall-kooperattivi tal-konservazzjoni, tal-ipproċessar, tat- trasformazzjoni u tal-bejgħ ta' prodotti agrikoli u għall-kooperattivi tal-produzzjoni u tax-xogħol;
- b) li l-interessi mħallsa fuq l-ammonti inkwistjoni ma jaqbżux il-limitu massimu tal-interessi dovuti lid-detenturi ta' bonds postali ta' tiftidil.

[...]

Artikolu 14

(Kundizzjonijiet biex japplikaw il-vantaġġi)

1. Il-vantaġġi fiskali previsti f'dan it-titolu japplikaw għas-soċjetajiet kooperattivi u għall-gruppi tagħhom, li huma rregolati mill-prinċipji tal-mutwalità previsti mil-ligġijiet tal-Istat, u li huma reġistrati fir-reġistri tal-prefett jew imnizzla fil-lista ġenerali tal-kooperattivi.

2. Ir-rekwiżiti li jikkarakterizzaw l-għan mutwalistiku jitqiesu li jkunu sodisfatti jekk il-kundizzjonijiet previsti fl-Artikolu 26 tad-Digriet leġiszlattiv tal-aġent kap tal-Istat Nru 1577, tal-14 ta' Diċembru 1947, [dwar miżuri ta' kooperazzjoni (GURI Nru 17, tat-22 ta' Jannar 1948)] u l-emendi sussegwenti tiegħu [iktar 'il quddiem id-'Digriet Leġiszlattiv Nru 1577/1947'], ikunu espressament previsti fl-istatuti, mingħajr possibbiltà ta' deroga minnhom, u jekk dawk il-kundizzjonijiet ikunu ġew effettivament ikkonstatati matul il-perijodu tat-taxxa u fil-ħames snin preċedenti, jew, jekk ikun il-każ, matul il-medda ta' żmien li tkun għaddiet mill-approvazzjoni tal-istatuti, jekk ma jkunux għaddew ħames snin.

3. Huma l-awtoritajiet fiskali, wara konsultazzjoni mal-ministeru tax-Xogħol jew mal-korpi ta' sorveljanza l-oħra, li għandhom jivverifikaw il-kundizzjonijiet għall-applikabbiltà tal-vantaġġi fiskali”.

7 L-Artikolu 26 tad-Digriet leġiszlattiv Nru 1577/1947 huwa fformulat kif ġej:

“Għal finijiet ta' taxxa, huwa preżunt li l-kundizzjonijiet li jikkarakterizzaw l-għan mutwalistiku jkunu preżenti meta l-istatuti tal-kooperattiva jinkludu l-klawżoli segwenti:

- a) projbizzjoni li jingħataw dividendi oġġla mir-rata tal-interess legali fil-konfront tal-kapital effettivament imħallas;
- b) projbizzjoni li jitqassmu r-riżervi bejn il-membri matul il-perijodu li fih tkun teżisti s-soċjetà;

- c) fil-każ ta' xoljiment tas-soċjetà, il-patrimonju tas-soċjetà jitqassam kollu, wara li jitnaqqas biss il-kapital imħallas u d-dividendi li jistgħu jkunu dovuti, għal finijiet ta' utilità pubblika inkonformità mal-ispirtu mutwalistiku.

[...]"

- 8 L-Artikolu 12 tal-Liġi Nru 904, tas-16 ta' Diċembru 1977, li temenda s-sistema tat-taxxa fuq id-dhul tal-persuni ġuridiċi u s-sistema tat-tassazzjoni tad-dividendi u taż-żieda fil-kapital, li tagġusta l-kapital minimu tal-kumpanniji u li tintroduċi dispożizzjonijiet oħra fil-qasam fiskali u tad-dritt tal-kumpanniji (ĠURI Nru 343, tas-17 ta' Diċembru 1977), jipprovdi:

“Bla ħsara għad-dispożizzjonijiet tat-Titolu III tad-Digriet tal-President tar-Repubblika tad-29 ta' Settembru 1973, Nru 601, kif sussegwentement emendat u kkompletat, l-ammonti ddedikati għar-riżervi indiviżibbli ma jittiehdux inkunsiderazzjoni bħala parti mid-dhul taxxabbli tas-soċjetajiet kooperattivi u tal-gruppi tagħhom, kemm-il darba tkun eskluża l-possibbiltà li dawn l-ammonti jitqassmu lis-soċji fi kwalunkwe forma, u dan kemm matul il-perijodu li matulu jkunu eżistenti s-soċjetà jew il-grupp u kemm meta jiġu xolti.”

Il-kawżi prinċipali

Il-Kawża C-78/08

- 9 Wara kontrolli li saru mill-Guardia di Finanza, l-awtorità fiskali ta' Matera innotifikat lil Paint Graphos, soċjetà kooperattiva taht id-dritt Taljan, b'avviż ta' taxxa li jaġġusta,

ghas-sena 1993, l-ammont tad-dhul tagħha għall-finijiet tad-determinazzjoni tat-taxxa fuq id-dhul tal-persuni ġuridiċi (iktar 'il quddiem l-“IRPEG”) u tat-taxxa lokali fuq id-dhul (iktar 'il quddiem l-“ILOR”). Permezz tal-istess avviż, din l-awtorità fiskali rrifjutat li tagħti lill-istess soċjetà d-dritt għall-eżenzjonijiet fiskali previsti mil-leġiżlazzjoni Taljana favur is-soċjetajiet kooperattivi.

- 10 Paint Graphos ipprezentat rikors kontra dan l-avviż ta' taxxa quddiem il-Commissione tributaria provinciale di Matera, fejn invokat id-dritt tagħha li tibbenefika mill-imsemmija eżenzjonijiet fiskali. Dik il-qorti laqgħet ir-rikors ta' Paint Graphos.
- 11 L-awtorità fiskali appellat minn din id-deċiżjoni quddiem il-Commissione tributaria regionale della Basilicata, li kkonfermat id-deċiżjoni mogħtija fl-ewwel istanza.
- 12 Il-Ministero dell'Economia e delle Finanze u l-Agenzia delle Entrate ressuq appell fil-kassazzjoni kontra dik is-sentenza, fejn invokaw b'mod partikolari l-ksur u l-applikazzjoni żbaljata tal-Artikoli 11 u 14 tad-DPR Nru 601/1973.

Il-Kawża C-79/08

- 13 Permezz ta' avviż ta' taxxa tat-8 ta' Ġunju 1999, l-awtorità fiskali ta' Rovigo nnotifikat lil Adige Carni, soċjetà kooperattiva taħt id-dritt Taljan, bit-tnehhija tal-vantaġġi fiskali previsti fl-Artikoli 10 *et seq.* tad-DPR Nru 601/1973, biż-żieda tad-dhul taxxabbli tagħha għas-sena 1993 kif ukoll biż-żieda konsekuttiva tal-IRPEG u tal-ILOR dovuti minn din is-soċjetà. L-awtorità fiskali msemmija kkonstatat, b'mod partikolari,

l-eżistenza ta' spejjeż li ma setgħux jitnaqqsu sa fejn ma kienx hemm prova tagħhom jew sa fejn ma kinux jikkonċernaw is-sena finanzjarja taht kunsiderazzjoni. L-awtorità fiskali, filwaqt li bbażat ruhha fuq proċess verbal tal-Guardia di Finanza, ikkontestat ukoll il-ħruġ mill-kumpannija Italcarni Srl ta' fatturi għal tranżazzjonijiet inezistenti, fejn l-ammont korrispondenti kien ikkunsidrat bħala dhul. Peress li dan l-ammont ma kienx iddahhal fil-kontijiet ta' Adige Carni bħala dhul, l-awtorità fiskali kkunsidrat li dan l-ammont kien tqassam lill-membri bi ksur tal-Artikolu 11 tad-DPR imsemmi.

- 14 Adige Carni pprezentat rikors quddiem il-Commissione tributaria provinciale di Rovigo, li annullat l-avviż ta' taxxa kontenżjuż.
- 15 L-awtorità fiskali appellat minn din id-deċiżjoni quddiem il-Commissione tributaria regionale, li kkonfermat l-avviż ta' taxxa u t-tnehhija tal-eżenzjonijiet fiskali li kienet tgawdi minnhom Adige Carni.
- 16 Din tal-aħħar għalhekk ipprezentat appell fil-kassazzjoni, fejn invokat b'mod partikolari n-nuqqas jew l-insuffiċjenza tal-motivazzjoni tad-deċiżjoni li permezz tagħha għew irrifjutati l-eżenzjonijiet fiskali inkwistjoni.

Il-Kawża C-80/08

- 17 L-awtorità fiskali ta' Monfalcone aġġustat id-dikjarazzjonijiet tad-dhul magħmula minn M. Franchetto, ċittadin Taljan, għas-snin 1984 sa 1988 minhabba li, bħala membru fis-soċjetà kooperattiva taht id-dritt Taljan Cooperativa Maricoltori Alto

Adriatico rl (iktar 'il quddiem il-“Cooperativa Maricoltori”), li għandha bħala għan it-tkabbir u l-bejgħ ta' molluski, huwa hadem b'mod indipendenti fis-suq, bħalma għamlu membri oħra, filwaqt li din is-soċjetà, li f'isimha kienu ħarġu l-fatturi għax-xiri u bejgħ, kienet tirċievi kummissjoni fuq kull bejgħ għal kull servizz li ngħata, u kienet tqassam iż-żieda fil-prezz lill-membri, minflok ma tallokahom għar-riżervi previsti għal dan il-għan.

- 18 Fir-rigward tal-Cooperativa Maricoltori, l-eżenzjonijiet mogħtija fir-rigward tal-IRPEG għas-snin 1984 u 1985 kienu ġew ikkontestati u l-ammonti korrispondenti kienu ġew irkuprati mill-awtorità fiskali ta' Monfalcone. Fir-rigward tar-rikors ippreżentat minn din is-soċjetà dwar is-sena fiskali 1985, dan ir-rikors ġie miċhud mill-Commissione tributaria di primo grado di Trieste, filwaqt li s-sena fiskali tal-1984 kienet is-sugġett ta' amnestija fiskali.
- 19 M. Franchetto kkontesta l-avviz ta' taxxa fil-konfront tiegħu quddiem il-Commissione tributaria di primo grado di Trieste, fejn sostna li ma setax jiġi kkontestat li kienu sodisfatti l-kundizzjonijiet meħtieġa sabiex is-soċjetà msemmija titqies bħala kooperattiva u dan sa fejn ma kinitx ittiehdet l-opinjoni tal-Ministeru tax-Xogħol, prevista fl-Artikolu 14 tad-DPR Nru 601/1973.
- 20 Il-Commissione tributaria di primo grado di Trieste laqgħet ir-rikors ta' M. Franchetto.
- 21 Għall-kuntrarju, fit-tieni istanza, fuq appell tal-awtorità fiskali ta' Monfalcone, il-Commissione tributaria di secondo grado di Trieste ddeċidiet kontra M. Franchetto billi qieset li Cooperative Maricoltori ma kinitx issewwi għanijiet mutwalistiċi iżda għanijiet “ta' konsorzju”.
- 22 Adita minn M. Franchetto, li kien qiegħed isostni li l-pożizzjoni tiegħu kienet dik ta' membru impjegat ta' kooperattiva ddikjarata bħala tali fl-istatuti tagħha, il-Commissione tributaria centrale di Roma, mingħajr ma eżaminat fil-mertu

l-argumenti invokati mir-rikorrent, ikkunsidrat li l-benefiċċju tal-eżenzjonijiet fiskali ma setax jiġi rrifjutat lis-soċjetà kooperattiva msemmija mingħajr ma tkun inkisbet minn qabel l-opinjoni obbligatorja tal-Ministeru tax-Xogħol.

- 23 Il-Ministero delle Finanze qiegħed jitlob fil-kassazzjoni l-annullament tas-sentenza tal-qorti msemmija filwaqt li jinvoka, b'mod partikolari, ksur tal-Artikolu 14 tad-DPR Nru 601/1973, u dan minhabba li l-avviż ta' taxxa kien jikkonċerna lill-membru tas-soċjetà kooperattiva u mhux lil din is-soċjetà bħala tali u minhabba li, għalhekk, ma kienx meħtieġ li tinkiseb l-opinjoni tal-Ministeru tax-Xogħol.
- 24 Permezz ta' digriet tal-31 ta' Marzu 2008 tal-President tal-Qorti tal-Ġustizzja, il-Kawżi C-78/09 sa C-80/08 ġew magħquda għall-finijiet tal-proċedura bil-miktub u orali kif ukoll għall-finijiet tas-sentenza.

Id-domandi preliminari

- 25 Wara li tikkonstata li l-kawżi li għandha quddiemha jikkonċernaw id-dritt għal eżenzjonijiet totali jew parzjali mid-diversi taxxi li l-leġiżlazzjoni Taljana tipprevedi speċifikament favur is-soċjetajiet kooperattivi minhabba l-għan partikolari tagħhom, għan rikonoxxut fl-Artikolu 45 tal-Kostituzzjoni Taljana li jenfasizza l-funzjoni soċjali kif ukoll in-natura essenzjalment mutwalistika ta' dan it-tip ta' soċjetajiet, il-Corte suprema di cassazione tikkunsidra li, sabiex tivverifika l-konformità ta' dawn il-vantaġġi mad-dritt tal-Unjoni, huwa meħtieġ li qabel jiġi ddeterminat jekk u, jekk ikun il-każ, taht liema kundizzjonijiet, il-fatt li s-soċjetajiet kooperattivi kkonċernati jistgħu b'hekk iħallsu inqas taxxa, f'ammonti hafna drabi kunsiderevoli, jikkostitwixxix għajjnuna inkompatibbli mas-suq komuni fis-sens tal-Artikolu 87(1) KE. Fil-fatt, tali inkompatibbiltà timplika, minhabba l-effett dirett tal-Artikolu 88(3)

KE, l-obbligu għall-awtoritajiet nazzjonali, inklużi dawk ġudizzjarji, li ma japplikawx id-DPR Nru 601/1973.

26 Bl-istess mod, jekk il-fatt li s-soċjetajiet ikkonċernati għażlu l-forma ta' kooperattiva kien jikkostitwixxi abbuż ta' dritt li jista' jmur kontra r-regoli tas-suq, il-kompetizzjoni hielsa u l-prinċipju ta' trattament ugwali, il-konsegwenza ta' dan tkun, f'dan il-każ, li l-forma ġuridika tas-soċjetà kooperattiva ma tkunx tista' tiġi invokata fil-konfront tal-awtorità fiskali li, għalhekk, tkun tista' tintaxxa lil dawn is-soċjetajiet fuq il-bażi tas-sistema fiskali normali li tapplika għall-kumpanniji bi skop ta' lukru. Skont il-Corte suprema di cassazione, huwa meħtieġ li jiġu analizzati l-ġustifikazzjoni u l-proporzjonalità tal-vantaġġi inkwistjoni, u dan fid-dawl mhux biss tad-daqs u tas-sehem tas-suq ta' ċerti soċjetajiet kooperattivi iżda wkoll fid-dawl tan-nuqqasijiet fis-sistema ta' kontroll kif prevista mid-dritt nazzjonali.

27 F'dan ir-rigward, il-qorti tar-rinviju tosserva li kien biss permezz tal-intervent tal-polizia tributaria (pulizija fiskali) li seta' jiġi kkonstatat li s-soċjetajiet kooperattivi inkwistjoni fil-kawżi prinċipali ma kellhomx għan mutwalistiku, għall-kuntrarju tal-allegazzjonijiet tagħhom kif ukoll tad-dikjarazzjonijiet li jinsabu fl-istatuti tagħhom, u dan filwaqt li l-entitajiet ta' kontroll responsabbli sabiex jiżguraw l-osservazzjoni tal-kundizzjonijiet marbuta mal-għan mutwalistiku meħtieġa mil-leġiżlazzjoni Taljana ma kinux f'pożizzjoni li jindunaw b'din l-anomalija. Issa, tali nuqqasijiet fis-sistema ta' kontroll huma ta' natura li jiffaċilitaw l-abbuż fl-applikazzjoni tal-kriterji li jippermettu lis-soċjetajiet kooperattivi jibbenefikaw minn sistema fiskali iktar favorevoli.

28 Huwa f'dawn iċ-ċirkustanzi li l-Corte suprema di cassazione ddecidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li għejjin, li huwa fformulati b'mod identiku fit-tliet Kawżi C-78/08 sa C-80/08:

“1) Il-vantaġġi fiskali mogħtija lill-kooperattivi, skont l-Artikoli 10, 11, 12, 13 u 14 tad-DPR [Nru 601/1973], huma kompatibbli mar-regoli tal-kompetizzjoni u, b'mod iktar partikolari, jistgħu jiġu kkunsidrati bħala għajjnuna mill-Istat fis-sens

tal-Artikolu 87 tat-Trattat KE, partikolarment fid-dawl tal-fatt li s-sistema ta' kontroll u ta' korrezzjoni tal-abbużi prevista mid-[Digriet legiżlattiv Nru 1577/1947] mhijiex adegwata?

- 2) B'mod partikolari, fir-rigward tal-kwistjoni jekk il-vantaġġi fiskali kkontestati jistgħux jiġu kkunsidrati bħala għanjuna mill-Istat, dawn il-miżuri jistgħu jiġu kkunsidrati bħala proporzjonati meta mqabbla mal-għanijiet ta' kooperattiva? Id-deċiżjoni dwar il-proporzjonalità tista' tiegħu inkunsiderazzjoni wkoll, minbarra l-miżura individwali, il-vantaġġ mogħti mill-miżuri kollha f'daqqa, flimkien mad-distorsjoni li tirriżulta għall-kompetizzjoni?
- 3) Għall-għanijiet tar-risposta għad-domandi preċedenti, irid jiġi kkunsidrat il-fatt li s-sistema ta' kontroll giet gravament u ulterjorment imdghajfa mir-riforma tal-liġi tal-kumpanniji, b'mod partikolari fir-rigward tal-kooperattivi li huma biss mutwali b'mod prevalenti u mhux b'mod totali, skont il-liġi Nru 311/2004[?]
- 4) Indipendentement mill-kwistjoni jekk il-vantaġġi fiskali inkwistjoni jistgħux jiġu kkunsidrati bħala għajnuna mill-Istat, l-użu tal-forma legali ta' kooperattiva, anki jekk ma jkunux involuti frodi jew simulazzjoni, jista' jiġi kkunsidrat bħala abbuż ta' dritt, meta din il-forma tintuża bl-għan esklużiv jew prinċipali li jinkiseb tnaqqis fit-taxxa?"

Fuq l-ammissibbiltà tat-talbiet għal deċiżjoni preliminari

²⁹ Paint Graphos, Adige Carno u l-Gvernijiet li pprezentaw osservazzjonijiet quddiem il-Qorti tal-Gustizzja, bl-eċċezzjoni tal-Gvern Franciż, kif ukoll il-Kummissjoni,

jesprimu dubji dwar l-ammissibbiltà tat-talbiet għal deċiżjoni preliminari inezami jew, minn tal-inqas, dwar xi waħda jew oħra mid-domandi magħmula. Huwa għalhekk b'mod sussidjarju li huma hađu pożizzjoni dwar il-mertu.

30 F'dan ir-rigward, għandu qabel kollox jifkakar li, fil-kuntest tal-proċedura stabbilita mill-Artikolu 267 TFUE, hija biss il-qorti nazzjonali, li titressaq il-kawża quddiemha u li għandha tassumi r-responsabbiltà għall-eventwali deċiżjoni ġudizzjarja, li għandha tevalwa, fid-dawl ta' ċirkustanzi partikolari tal-kawża, kemm il-htieġa ta' deċiżjoni preliminari sabiex tkun f'pożizzjoni li tagħti s-sentenza tagħha, kif ukoll ir-rilevanza tad-domandi li hija tagħmel lill-Qorti tal-Ġustizzja. Għaldaqstant, sakemm id-domandi magħmula jirrigwardaw l-interpretazzjoni tad-dritt tal-Unjoni, il-Qorti tal-Ġustizzja hija, bħala regola, marbuta li tiddeċiedi (ara, b'mod partikolari, is-sentenza tal-10 ta' Ġunju 2010, Bruno *et*, C-395/08 u C-396/08, Ġabra p. I-5119, punt 18 u l-ġurisprudenza ċċitata).

31 Skont ġurisprudenza stabbilita, id-domandi dwar l-interpretazzjoni tad-dritt tal-Unjoni magħmula mill-qorti nazzjonali fil-kuntest leġislattiv u fattwali ddefinit minnha u taħt ir-responsabbiltà tagħha, kuntest li ma huwiex komputu tal-Qorti tal-Ġustizzja li tivverifika l-eżattezza tiegħu, igawdu minn preżunzjoni ta' rilevanza. Il-Qorti tal-Ġustizzja tista' tirrifjuta li tiddeċiedi dwar talba għal deċiżjoni preliminari mressqa minn qorti nazzjonali biss meta jkun jidher b'mod manifest li l-interpretazzjoni mitluba tad-dritt tal-Unjoni ma għandha ebda relazzjoni mar-realtà jew mas-suġġett tat-tilwima fil-kawża prinċipali, meta l-problema tkun ta' natura ipotetika jew inkella meta l-Qorti tal-Ġustizzja ma jkollhiex il-punti ta' fatt u ta' liġi meħtieġa sabiex tirrispondi b'mod utli għad-domandi li jkunu sarulha (sentenzi tas-7 ta' Ġunju 2007, van der Weerd *et*, C-222/05 sa C-225/05, Ġabra p. I-4233, punt 22; tat-22 ta' Ġunju 2010, Melki u Abdeli, C-188/10 u C-189/10, Ġabra p. I-5667, punt 27, kif ukoll Bruno *et*, iċċitata iktar 'il fuq, punt 19).

32 Għaldaqstant, huwa biss f'ċirkustanzi eċċezzjonali li l-Qorti tal-Ġustizzja tkun meħtieġa teżamina l-kundizzjonijiet li fihom it-talba għal deċiżjoni preliminari tkun tressqet mill-qorti nazzjonali (ara, f'dan is-sens, is-sentenza tat-13 ta' Marzu

2001, *PreussenElektra*, C-379/98, Ġabra p. I-2099, punt 39). Fil-fatt, l-ispirtu ta' kollaborazzjoni li jirregola l-funzjonament tar-rinviju għal deċiżjoni preliminari jimplika li, min-naha tagħha, il-qorti nazzjonali tikkunsidra l-funzjoni fdata lill-Qorti tal-Ġustizzja, jiġifieri li tikkontribwixxi għall-amministrazzjoni tal-ġustizzja fl-Istati Membri u mhux li tiffurmula opinjonijiet konsultattivi dwar kwistjonijiet ġenerali jew ipotetiċi (sentenza tat-12 ta' Ġunju 2003, *Schmidberger*, C-112/00, Ġabra p. I-5659, punt 32 u l-ġurisprudenza ċċitata).

- 33 Fir-rigward tar-rinviji għal deċiżjoni preliminari ineżami, il-qorti nazzjonali qiegħda tistaqsi, permezz tal-ewwel żewġ domandi tagħha, jekk il-vantaġġi fiskali mogħtija mid-dritt nazzjonali kkonċernat lil soċjetajiet kooperattivi humiex kompatibbli mad-dritt tal-Unjoni u, b'mod iktar partikolari, jekk dawn il-vantaġġi jistgħux jiġu kklassifikati bħala "għajjnuna mill-Istat" fis-sens tal-Artikolu 87(1) KE.
- 34 Issa, skont ġurisprudenza stabbilita, għalkemm fil-kuntest ta' proċedura mressqa skont l-Artikolu 267 TFUE ma huwiex il-kompitu tal-Qorti tal-Ġustizzja li tiddeċiedi dwar il-kompatibbiltà ta' dispożizzjonijiet tad-dritt nazzjonali mad-dritt tal-Unjoni u lanqas li tinterpreta liġijiet jew regolamenti nazzjonali, il-Qorti tal-Ġustizzja għandha madankollu l-kompetenza li ttipprovdi lill-qorti tar-rinviju l-elementi ta' interpretazzjoni kollha li jikkonċernaw id-dritt tal-Unjoni u li jistgħu jippermettu lill-qorti tar-rinviju sabiex tevalwa tali kompatibbiltà għall-finijiet tal-ghoti ta' deċiżjoni fil-kawża li jkollha quddiemha (ara, b'mod partikolari, is-sentenzi tal-15 ta' Diċembru 1993, *Hünermund et*, C-292/92, Ġabra p. I-6787, punt 8, kif ukoll tas-27 ta' Novembru 2001, *Lombardini u Mantovani*, C-285/99 u C-286/99, Ġabra p. I-9233, punt 27).
- 35 B'mod iktar preċiż, diġà gie deċiż li l-kompetenza tal-Kummissjoni fir-rigward tal-evalwazzjoni tal-kompatibbiltà ta' għajjnuna mas-suq komuni ma tipprekcludix lil qorti nazzjonali milli tistaqsi lill-Qorti tal-Ġustizzja, permezz ta' domanda preliminari, dwar l-interpretazzjoni tal-kunċett ta' għajjnuna (sentenza tad-29 ta' Ġunju 1999, *DM Transport*, C-256/97, Ġabra p. I-3913, punt 15). B'hekk, il-Qorti tal-Ġustizzja tista' b'mod partikolari ttipprovdi lill-qorti tar-rinviju l-elementi ta' interpretazzjoni kollha li jikkonċernaw id-dritt tal-Unjoni u li jippermettu lill-qorti tar-rinviju sabiex tiddetermina jekk miżura nazzjonali tistax tiġi kklassifikata bħala għajjnuna mill-Istat fis-sens tad-dritt tal-Unjoni (ara s-sentenza tal-10 ta' Ġunju 2010, *Fallimento*

Traghetti del Mediterraneo, C-140/09, Ġabra p. I-5243, punt 24 u l-ġurisprudenza ċċitata).

- ³⁶ Minn dan isegwi li l-fatt li l-ewwel żewġ domandi huma fformulati b'mod li jikkonċernaw il-kompatibbiltà tad-DPR Nru 601/1973 mad-dispożizzjonijiet rilevanti tad-dritt tal-Unjoni ma huwiex ta' natura li jwassal għall-inammissibbiltà tagħhom.
- ³⁷ L-istess għandu jingħad għall-fatt li l-ewwel waħda minn dawn iż-żewġ domandi tirreferi wkoll għall-Artikoli 10 u 12 tad-DPR Nru 601/1973, li jikkonċernaw soċjetajiet kooperattivi li ma humiex soċjetajiet kooperattivi tal-produzzjoni u tax-xogħol, u dan minkejja li l-Corte suprema di cassazione kkwalifikat is-soċjetajiet kooperattivi inkwistjoni fil-kawżi prinċipali bħala "kooperattivi tal-produzzjoni u tax-xogħol" fis-sens tal-Artikolu 11 ta' dan l-istess digriet. Fil-fatt, l-ewwel żewġ domandi magħmula għandhom jiġu kkunsidrati li huma ammissibbli sa fejn jindirizzaw is-sitwazzjoni ta' dan l-aħħar tip ta' soċjetajiet kooperattivi kif din is-sitwazzjoni timmaterjalizza ruħha fid-dawl tal-Artikolu 11 tad-digriet imsemmi, moqri, jekk ikun il-każ, flimkien mal-Artikoli 13 u 14 ta' dan id-digriet.
- ³⁸ Fid-dawl ta' dak li ntqal, l-ewwel żewġ domandi, li għandhom jiġu eżaminati flimkien, għandhom għalhekk jinftehm bħala li qegħdin essenzjalment jistaqsu jekk u, jekk ikun il-każ, sa fejn, il-vantaġġi fiskali li jgawdu s-soċjetajiet kooperattivi tal-produzzjoni u tax-xogħol bħal daww inkwistjoni fil-kawżi prinċipali skont leġiżlazzjoni nazzjonali bħal dik li tinsab fl-Artikolu 11 tad-DPR Nru 601/1973 jistgħux jiġu kklassifikati bħala "għajnuna mill-Istat" fis-sens tal-Artikolu 87(1) KE.
- ³⁹ Fir-rigward tat-tielet domanda, għandu jiġi kkonstatat li f'din id-domanda l-Corte suprema di cassazione tagħmel riferiment għal emendi leġiżlattivi introdotti wara d-data tal-fatti fil-kawżi prinċipali. Anki r-riferiment għal-Liġi Nru 311 tal-2004, li jinsab f'din id-domanda, huwa irrilevanti għas-soluzzjoni tal-kawżi quddiem il-qorti tar-rinviju. Għaldaqstant, it-tielet domanda hija inammissibbli.

- 40 Fir-rigward tar-raba' domanda magħmula mill-qorti tar-rinviju, dwar l-eventwali abbuż ta' dritt imwettaq mis-soċjetajiet inkwistjoni fil-kawżi prinċipali, għandu jinfakkar li, skont ġurisprudenza stabbilita tal-Qorti tal-Ġustizzja, l-individwi ma jistgħux jinvokaw dispożizzjonijiet tad-dritt tal-Unjoni b'mod frawdolenti jew abbużiv (ara, b'mod partikolari, is-sentenzi tal-21 ta' Frar 2006, *Halifax et*, C-255/02, Ġabra p. I-1609, punt 68, kif ukoll tal-20 ta' Settembru 2007, *Tum u Dari*, C-16/05, Ġabra p. I-7415, punt 64).
- 41 Madankollu, huwa paċifiku li l-vantaġġi mogħtija skont id-DPR Nru 601/1973 lis-soċjetajiet kooperattivi inkwistjoni fil-kawża prinċipali ġew stabbiliti esklużivament mid-dritt nazzjonali Taljan u mhux mid-dritt tal-Unjoni. Għaldaqstant, f'dan il-każ ma huwiex possibbli li jkun hemm ksur tal-prinċipju li jipprojbixxi l-abbuż ta' dritt taħt id-dritt tal-Unjoni.
- 42 Għaldaqstant, peress li r-raba' domanda ma tikkonċernax l-interpretazzjoni tad-dritt tal-Unjoni, il-Qorti tal-Ġustizzja ma għandhiex kompetenza sabiex tiegħu konjizzjoni tagħha.

Fuq id-domandi preliminari

- 43 Għall-finijiet tar-risposta għall-ewwel żewġ domandi kif ifformulati mill-ġdid fil-punt 38 ta' din is-sentenza, il-qorti tar-rinviju għandha tingħata l-elementi ta' interpretazzjoni meħtieġa tal-kundizzjonijiet li għalihom l-Artikolu 87(1) KE jissuġġetta l-klassifikazzjoni ta' miżura nazzjonali bħala għajnuna mill-Istat, jiġifieri, fl-ewwel lok, il-finanzjament ta' din il-miżura mill-Istat jew permezz ta' riżorsi tal-Istat, fit-tieni lok, in-natura selettiva ta' tali miżura, kif ukoll, fit-tielet lok, l-impatt ta' din il-miżura fuq il-kummerċ bejn l-Istati Membri u d-distorsjoni tal-kompetizzjoni li tirriżulta minn din il-miżura. Għalhekk, hemm lok li dawn it-tliet kundizzjonijiet jiġu eżaminati suċċessivament.

Fuq il-kundizzjoni ta' finanzjament tal-miżura mill-Istat jew permezz ta' rizorsi tal-Istat

- ⁴⁴ L-Artikolu 87(1) KE jikkonċerna “kull għajnuna, ta' kwalunkwe forma, mogħtija minn Stat Membru jew permezz ta' rizorsi ta' l-Istat”.
- ⁴⁵ Skont ġurisprudenza stabbilita, il-kunċett ta' għajnuna huwa iktar ġenerali minn dak ta' sussidju peress li ma jinkludix biss prestazzjonijiet pożittivi, bħalma huma s-sussidji stess, iżda jinkludi wkoll interventi li, f'forom differenti, itaffu l-piżijiet li normalment jaffettwaw il-baġit ta' impriża u li, għalhekk, mingħajr ma jkunu sussidji fis-sens ristrett tal-kelma, ikunu tal-istess natura u jkollhom effetti identiċi (ara, b'mod partikolari, is-sentenzi tat-8 ta' Novembru 2001, *Adria-Wien Pipeline u Wietersdorfer & Peggauer Zementwerke*, C-143/99, *Ġabra* p. I-8365, punt 38; tal-15 ta' Lulju 2004, *Spanja vs Il-Kummissjoni*, C-501/00, *Ġabra* p. I-6717, punt 90 u l-ġurisprudenza ċċitata, kif ukoll tal-10 ta' Jannar 2006, *Cassa di Risparmio di Firenze et*, C-222/04, *Ġabra* p. I-289, punt 131).
- ⁴⁶ Minn dan jirriżulta li miżura li permezz tagħha l-awtoritajiet pubbliċi jagħtu lil ċerti impriżi eżenzjoni fiskali li, għalkemm ma tinvolvi trasferiment ta' rizorsi tal-Istat, tqiegħed lill-benefiċjarji tagħha f'sitwazzjoni finanzjarja iktar favorevoli minn dik ta' persuni taxxabbli oħra, tikkostitwixxi “għajnuna mill-Istat” fis-sens tal-Artikolu 87(1) KE. Bl-istess mod, tista' tikkostitwixxi għajnuna mill-Istat miżura li tagħti lil ċerti impriżi tnaqqis tat-taxxa jew proroga fir-rigward tal-hlas tat-taxxa li tkun normalment dovuta (sentenza *Cassa di Risparmio di Firenze et*, iċċitata iktar 'il fuq, punt 132).
- ⁴⁷ Għaldaqstant, għandu jiġi kkonstatat li miżura nazzjonali bħal dik inkwistjoni fil-kawżi prinċipali tammonta għal finanzjament mill-Istat.

Fuq il-kundizzjoni tan-natura selettiva tal-miżura kontenzjuża

48 L-Artikolu 87(1) KE jipprojbixxi l-ghajnuna li “tiffavorixxi ċerti impriži jew ċerti produttori”, jiġifieri l-ghajnuna selettiva.

49 Il-klassifikazzjoni ta’ miżura fiskali nazzjonali bħala “selettiva” tehtieg, qabel kollox, l-identifikazzjoni u l-eżami minn qabel tas-sistema fiskali komuni jew “normali” applikabbli fl-Istat Membru kkonċernat. Huwa fil-konfront ta’ din is-sistema fiskali komuni jew “normali” li mbagħad għandha tiġi evalwata u stabbilita n-natura eventwalment selettiva tal-vantaġġ mogħti mill-miżura fiskali inkwistjoni, u dan filwaqt li jintwera li din il-miżura tidderoga mis-sistema komuni msemija sa fejn tiddistingwi bejn operaturi li, fid-dawl tal-ghan marbut mas-sistema fiskali ta’ dan l-Istat Membru, ikunu jinsabu f’sitwazzjoni fattwali u legali komparabbli (ara, f’dan is-sens, is-sentenza tas-6 ta’ Settembru 2006, Il-Portugall vs Il-Kummissjoni, C-88/03, Ġabra p. I-7115, punt 56).

50 F’dan ir-rigward, mill-elementi li għandha għad-dispożizzjoni tagħha l-Qorti tal-Ġustizzja jirriżulta, l-ewwel nett, li, għall-finijiet tal-kalkolu tat-taxxa fuq id-dhul tal-kumpanniji, il-bażi taxxabli tas-soċjetajiet kooperattivi tal-produzzjoni u tax-xogħol ikkonċernati hija ddeterminata bl-istess mod bhal dik tat-tipi l-oħra ta’ kumpanniji, jiġifieri fuq il-bażi tal-ammont tal-profitt nett li jirriżulta mill-eżerċizzju tal-attività tal-impriża fl-aħħar tas-sena fiskali. Għaldaqstant, għandu jiġi kkunsidrat li t-taxxa fuq il-kumpanniji tikkostitwixxi s-sistema legali ta’ referenza għall-finijiet tal-evalwazzjoni tal-eventwali natura selettiva tal-miżura inkwistjoni.

51 It-tieni nett, għandu jiġi osservat li, b’deroga mir-regola generalment applikabbli għall-persuni ġuridiċi, id-dhul taxxabli tas-soċjetajiet kooperattivi tal-produzzjoni u tax-xogħol ikkonċernati huwa eżentat mit-taxxa fuq il-kumpanniji. Dawn is-soċjetajiet kooperattivi għalhekk igawdu minn vantaġġ fiskali li ma jistgħux igawdu minnu l-kumpanniji li jkollhom skop ta’ lukru.

- 52 Mill-Artikolu 11 tad-DPR Nru 601/1973 jirrizulta li vantaġġ bħal dak inkwistjoni fil-kawżi prinċipali ma japplikax għall-operaturi ekonomiċi kollha iżda jingħata fid-dawl tal-forma ġuridika tal-impriża, jiġifieri jekk hijiex soċjetà kooperattiva jew le (ara, f'dan is-sens, is-sentenza Cassa di Risparmio di Firenze *et*, iċċitata iktar 'il fuq, punt 136).
- 53 Għandu jiġi ppreċiżat ukoll li għajnuna tista' tkun selettiva fid-dawl tal-Artikolu 87(1) KE anki meta tikkonċerna settur ekonomiku kollu (ara, b'mod partikolari, is-sentenza tas-17 ta' Ġunju 1999, Il-Belġju vs Il-Kummissjoni, C-75/97, Ġabra p. I-3671, punt 33).
- 54 Għaldaqstant, għandu jiġi ddeterminat jekk eżenzjonijiet fiskali bħal daww inkwistjoni fil-kawżi prinċipali humiex ta' natura li jiffavorizzaw ċerti impriži jew produzzjonijiet meta mqabbla ma' impriži oħra li jinsabu f'sitwazzjoni fattwali u legali komparabbli fid-dawl tal-għan segwit mis-sistema tat-taxxa fuq il-kumpanniji, jiġifieri t-tassazzjoni tal-profitti tal-kumpanniji.
- 55 F'dan ir-rigward, għandu jiġi osservat li s-soċjetajiet kooperattivi, il-forma li fiha huma inkorporati l-entitajiet ġuridiċi inkwistjoni fil-kawżi prinċipali, huma rregolati minn prinċipji ta' funzjonament partikolari li jiddistingwuhom nettament minn operaturi ekonomiċi oħra. Kemm il-leġiżlatur tal-Unjoni, meta adotta r-Regolament Nru 1435/2003, u kemm il-Kummissjoni, fil-Komunikazzjoni tagħha dwar il-promozzjoni tas-soċjetajiet kooperattivi fl-Ewropa, enfasizzaw dawn il-karatteristiċi speċifiċi.
- 56 Essenzjalment, dawn il-karatteristiċi speċifiċi huma riflessi, kif tiddikjara b'mod partikolari l-premessa 8 tar-regolament imsemmi, fil-prinċipju tal-preminenza tal-persuna, li fil-prattika huwa applikat permezz ta' dispożizzjonijiet speċifiċi li jikkonċernaw il-kundizzjonijiet ta' shubija, ta' rtirar u ta' esklużjoni tal-membri. Barra minn hekk, il-premessa 10 ta' dan l-istess regolament tippreċiża li, fil-każ ta' xoljiment, l-assi netti u r-riżervi għandhom jiġu ddistribwiti lil entità kooperattiva oħra li jkollha għanijiet ta' interess ġenerali simili.

- 57 Fir-rigward tal-ġestjoni tas-soċjetajiet kooperattivi, għandu jiġi osservat li dawn ma humiex ġestiti għall-profitt ta' investituri esterni. Skont il-premessi 8 u 10 tar-Regolament Nru 1435/2003 u skont il-punt 1.1 tal-Komunikazzjoni dwar il-promozzjoni tas-soċjetajiet kooperattivi fl-Ewropa, il-kontroll tas-soċjetà huwa maqsum b'mod ugwali bejn il-membri tagħha, b'mod li jirrifletti r-regola ta' "persuna waħda, vuċi waħda". Għalhekk, ir-riżervi u l-assi huma miżmuma fuq bażi komuni, ma jistgħux jiġu diviżi u għandhom jintużaw għall-interessi komuni tal-membri.
- 58 Fir-rigward tal-funzjonament tas-soċjetajiet kooperattivi, għandu jiġi osservat li, fid-dawl tal-preminenza tal-persuna, l-għan ta' dawn is-soċjetajiet huwa, kif jindikaw b'mod partikolari l-premessa 10 tar-Regolament Nru 1435/2003 u l-punt 1.1 tal-Komunikazzjoni dwar il-promozzjoni tas-soċjetajiet kooperattivi fl-Ewropea, il-benefiċċju mutwali tal-membri tagħhom, li huma fl-istess hin utenti, klijenti jew fornituri, b'tali mod li kull wieħed minn dawn il-membri jgawdi mill-attivitajiet tal-kooperattiva skont il-partecipazzjoni tiegħu fiha u skont it-tranżazzjonijiet tiegħu ma'din is-soċjetà.
- 59 Barra minn hekk, kif jippreċiża l-punt 2.2.3 ta' din l-istess komunikazzjoni, is-soċjetajiet kooperattivi ma għandhomx aċċess għas-swieq tal-kapital jew għandhom aċċess limitat, b'tali mod li l-iżvilupp tagħhom jiddependi mill-fondi proprji tagħhom jew minn self. Din is-sitwazzjoni hija dovuta għall-fatt li l-ishma tas-soċjetajiet kooperattivi ma humiex offruti fuq il-Borża u għall-fatt li, għalhekk, dawn l-ishma ma jistgħux jiġu nneozjati. Barra minn hekk, kif tindika wkoll il-premessa 10 tar-Regolament Nru 1435/2003, ir-remunerazzjoni fir-rigward tal-kapital misluf u tal-partecipazzjonijiet hija limitata, u dan jagħmel l-investment f'soċjetà kooperattiva inqas vantaġġuż.
- 60 Għaldaqstant, il-marġni ta' profitt ta' dan it-tip speċifiku ta' kumpannija huwa nettament inqas minn dak ta' kumpanniji b'kapital azzjonarju, li jistgħu jadattaw ruħhom ahjar għall-htiġijiet tas-suq.
- 61 Fid-dawl tal-karatteristiċi partikolari speċifiċi għas-soċjetajiet kooperattivi, għandu għalhekk jiġi kkonstatat li soċjetajiet kooperattivi tal-produzzjoni u tax-xogħol bħal dawk inkwistjoni fil-kawżi prinċipali ma jistgħux, bħala prinċipju, jiġu kkunsidrati li jinsabu f'sitwazzjoni fattwali u legali komparabbli għal dik tal-kumpanniji kummerċjali

sakemm, madankollu, jaġixxu fl-interess ekonomiku tal-membri tagħhom u sakemm imantnu relazzjoni personali partikolari mal-membri tagħhom, u mhux relazzjoni purament kummerċjali, fejn dawn il-membri jkunu attivament involuti u jkollhom dritt għal tqassim ekwu tal-profitti ekonomiċi.

- 62 Fil-fatt, soċjetajiet kooperattivi tal-produzzjoni u tax-xogħol li jkollhom karatteristiċi differenti minn dawk inerenti għal dan it-tip ta' kumpannija ma jkollhomx veritament għan mutwalistiku u għalhekk ikollhom jiġu distinti mill-mudell deskritt fil-Komunikazzjoni tal-Kummissjoni dwar il-promozzjoni tas-soċjetajiet kooperattivi fl-Ewropa.
- 63 Fl-aħħar mill-aħħar, hija l-qorti tar-rinviju li għandha tivverifika, fid-dawl ta' ċirkustanzi kollha tal-kawżi li għandha quddiemha, jekk, skont il-kriterji stabbiliti fil-punti 55 sa 62 ta' din is-sentenza, is-soċjetajiet kooperattivi tal-produzzjoni u tax-xogħol inkwistjoni fil-kawżi prinċipali jinsabux fil-fatt f'sitwazzjoni komparabbli għal dik tal-kumpanniji bi skop ta' lukru li huma suġġetti għat-taxxa fuq il-kumpanniji.
- 64 Jekk il-qorti nazzjonali tasal għall-konklużjoni li, fil-kawżi li għandha quddiemha, il-kundizzjoni indikata fil-punt preċedenti hija effettivament sodisfatta, ikun għad irid jiġi ddeterminat, skont il-ġurisprudenza tal-Qorti tal-Ġustizzja, jekk eżenzjonijiet fiskali bħal dawk inkwistjoni fil-kawżi prinċipali humiex ġustifikati min-natura jew mill-istruttura ġenerali tas-sistema li jagħmlu parti minnha (ara, f'dan is-sens, is-sentenza *Adria-Wien Pipeline* u *Wietersdorfer & Peggauer Zementwerke*, iċċitata iktar 'il fuq, punt 42).
- 65 B'hekk, miżura li tikkostitwixxi eċċezzjoni għall-applikazzjoni tas-sistema fiskali ġenerali tista' tkun ġustifikata jekk l-Istat Membru kkonċernat jirnexxieli juri li din il-miżura tirriżulta direttament minn prinċipji fundamentali jew prinċipali tas-sistema fiskali tiegħu (ara s-sentenza *Il-Portugall vs Il-Kummissjoni*, iċċitata iktar 'il fuq, punt 81).

- 66 F'dan il-kuntest, għandhom jingħataw il-preċiżazzjonijiet segwenti lill-qorti tar-rinvju sabiex din tkun tista' tiddeċiedi b'mod utli l-kawżi li għandha quddiemha.
- 67 L-ewwel nett, għandu jtfakkar li l-Qorti tal-Ġustizzja ddeċidiet diversi drabi li l-għan tal-interventi tal-Istat ma huwiex biżżejjed sabiex dawn l-interventi jaħarbu awtomatikament mill-klassifikazzjoni bħala "għajjnuna" fis-sens tal-Artikolu 87 KE (ara, b'mod partikolari, is-sentenza tat-22 ta' Diċembru 2008, *British Aggregates vs Il-Kummissjoni*, C487/06 P, Ġabra p. I-10505, punt 84 u l-ġurisprudenza ċċitata).
- 68 Fil-fatt, l-Artikolu 87(1) KE ma jagħmilx distinzjoni skont il-kawżi jew l-għanijiet tal-interventi tal-Istat, iżda jiddefinixxihom skont l-effetti tagħhom (sentenza *British Aggregates vs Il-Kummissjoni*, iċċitata iktar 'il fuq, punt 85 u l-ġurisprudenza ċċitata).
- 69 Għandu jtfakkar ukoll li miżura li tidderoga mill-applikazzjoni tas-sistema fiskali generali tista' tkun ġustifikata jekk din il-miżura tirriżulta direttament mill-prinċipji fundamentali jew prinċipali tas-sistema fiskali msemmiha. F'dan ir-rigward, għandha ssir distinzjoni bejn, minn naħa, l-għanijiet assenjati lil sistema fiskali partikolari u li huma esterni għaliha u, min-naħa l-oħra, il-mekkaniżmi inerenti għas-sistema fiskali fiha nfisha li huma meħtieġa sabiex jintlaħqu tali għanijiet (ara, f'dan is-sens, is-sentenza *Il-Portugall vs Il-Kummissjoni*, iċċitata iktar 'il fuq, punt 81).
- 70 Għaldaqstant, eżenzjonijiet fiskali li jirriżultaw minn għan li ma jkunx relatat mas-sistema fiskali li jagħmlu parti minnha ma jistgħux jaħarbu mir-rekwiżiti li jirriżultaw mill-Artikolu 87(1) KE.
- 71 It-tieni nett, kif jirriżulta mill-punt 25 tal-Avviż dwar it-tassazzjoni diretta tal-impriżi, il-Kummissjoni tikkunsidra li n-natura jew l-istruttura generali tas-sistema fiskali nazzjonali jistgħu jiġu invokati b'mod validu sabiex jiġi ġustifikat li soċjetajiet kooperattivi li jqassmu l-profitti kollha tagħhom lill-membri tagħhom ma jkunux intaxxati fil-livell tal-kooperattiva jekk it-taxxa tingabar fil-livell tal-membri tagħhom.

- 72 Fl-aħħar nett, kif sostniet fl-osservazzjonijiet bil-miktub tagħha, il-Kummissjoni tikkunsidra wkoll li miżura nazzjonali ma tistax tkun ġustifikata b'mod validu permezz tan-natura jew tal-istruttura ġenerali tas-sistema fiskali inkwistjoni jekk tippermetti l-eżenzjoni mit-taxxa fuq il-profitti ġġenerati minn kummerċ ma' persuni terzi li ma jkunux membri tal-kooperattiva jew it-tnaqqis tal-ammonti mħallsa lil dawn tal-aħħar bħala remunerazzjonijiet.
- 73 Barra minn hekk, huwa meħtieġ li tiġi żgurata l-osservanza tar-rekwiżit ta' koerenza ta' vantaġġ partikolari mhux biss mal-karatteristiċi inerenti għas-sistema fiskali inkwistjoni iżda wkoll fir-rigward tal-implementazzjoni ta' din is-sistema.
- 74 Għaldaqstant, l-Istat Membru kkonċernat għandu jintroduċi u japplika proċeduri ta' kontroll u ta' sorveljanza adegwati sabiex tiġi ggarantita l-koerenza tal-miżuri fiskali speċifiċi stabbiliti favur soċjetajiet kooperattivi mal-logika u mal-istruttura ġenerali tas-sistema fiskali u sabiex jiġi evitat li entitajiet ekonomiċi jagħzlu din il-forma legali speċifika bl-intenzjoni esklużiva li jgawdu mill-vantaġġi fil-qasam fiskali previsti għal dan it-tip ta' kumpanniji. Hija l-qorti tar-rinviju li għandha tivverifika jekk dan ir-rekwiżit huwiex sodisfatt fil-kawżi prinċipali.
- 75 Fi kwalunkwe każ, sabiex eżenzjonijiet fiskali bħal dawk inkwistjoni fil-kawża prinċipali jkunu jistgħu jiġu ġustifikati permezz tan-natura jew tal-istruttura ġenerali tas-sistema fiskali tal-Istat Membru kkonċernat, huwa meħtieġ ukoll li jiġi żgurat li dawn l-eżenzjonijiet ikunu konformi mal-prinċipju ta' proporzjonalità u ma jmorrux oltre l-limiti ta' dak li huwa neċessarju, fis-sens li l-għan legittimu segwit ma jkunx jista' jntlaħaq permezz ta' miżuri b'portata iktar limitata.
- 76 Huwa fid-dawl ta' dawn l-elementi ta' interpretazzjoni tad-dritt tal-Unjoni kollha, kif mogħtija mill-Qorti tal-Ġustizzja fil-punti 64 sa 75 ta' din is-sentenza, li l-qorti tar-rinviju għandha tevalwa jekk il-vantaġġi fiskali previsti favur is-soċjetajiet kooperattivi tal-produzzjoni u tax-xogħol inkwistjoni fil-kawżi prinċipali humiex ġustifikati fid-dawl tan-natura u tal-istruttura ġenerali tas-sistema fiskali kkonċernata.

Fuq il-kundizzjonijiet dwar l-impatt fuq il-kummerċ bejn l-Istati Membri u dwar id-distorsjoni tal-kompetizzjoni

⁷⁷ L-Artikolu 87(1) KE jipprojbixxi l-ġhajjnuna li tolqot il-kummerċ bejn Stati Membri u li twassal għal distorsjoni jew theddida ta' distorsjoni tal-kompetizzjoni.

⁷⁸ Għall-finijiet tal-klassifikazzjoni ta' miżura nazzjonali bħala ġhajjnuna mill-Istat, ma huwiex meħtieġ li jiġu stabbiliti impatt reali tal-ġhajjnuna inkwistjoni fuq il-kummerċ bejn l-Istati Membri u distorsjoni effettiva tal-kompetizzjoni iżda huwa meħtieġ biss li jiġi eżaminat jekk din l-ġhajjnuna tistax tolqot dan il-kummerċ u tistax tohloq distorsjoni tal-kompetizzjoni (sentenzi tad-29 ta' April 2004, L-Italja vs Il-Kummissjoni, C-372/97, Ġabra p. I-3679, punt 44; tal-15 ta' Diċembru 2005, Unicredito Italiano, C-148/04, Ġabra p. I-11137, punt 54, kif ukoll Cassa di Risparmio di Firenze *et*, iċċitata iktar 'il fuq, punt 140).

⁷⁹ B'mod partikolari, meta ġhajjnuna mogħtija minn Stat Membru ssahhaħ il-pożizzjoni ta' impriża meta mqabbla mal-pożizzjoni ta' impriži kompetituri oħra fil-kummerċ intra-Komunitarju, dawn tal-aħħar għandhom jiġu kkunsidrati bħala li huma influwenzati mill-ġhajjnuna (ara, b'mod partikolari, is-sentenzi ċċitati iktar 'il fuq Unicredito Italiano, punt 56 u l-ġurisprudenza ċċitata, kif ukoll Cassa di Risparmio di Firenze *et*, punt 141).

⁸⁰ F'dan ir-rigward, ma huwiex neċessarju li l-impriża benefiċjarja tipparteċipa hija stess fil-kummerċ intra-Komunitarju. Fil-fatt, meta Stat Membru jagħti ġhajjnuna lil impriża, l-attività interna tista' ssib ruħha miżmuma jew miżjuda, bil-konsegwenza li l-possibbiltajiet tal-impriži stabbiliti fi Stati Membri oħra li jippenetraw is-suq ta' dan l-Istat Membru jonqsu. Minbarra dan, rinforz ta' impriża li, sa dak iż-żmien, ma pparteċipatx fil-kummerċ intra-Komunitarju jista' jqiegħda f'sitwazzjoni li tippermettilha li tippenetra s-suq ta' Stat Membru ieħor (ara s-sentenzi ċċitati iktar 'il fuq Unicredito Italiano, punt 58, kif ukoll Cassa di Risparmio di Firenze *et*, punt 143).

81 Għaldaqstant, għandu jiġi kkonstatat li vantaġġ fiskali bħal dak inkwistjoni fil-kawża prinċipali jista' jkollu effett fuq il-kummerċ bejn l-Istati Membri u jista' joħloq distorsjoni tal-kompetizzjoni fis-sens tal-Artikolu 87(1) KE.

82 Fid-dawk tal-kunsiderazzjonijiet preċedenti kollha, ir-risposta għad-domandi magħmula, kif ifformulati mill-ġdid fil-punt 38 ta' din is-sentenza, hija li eżenzjonijiet fiskali bħal dawk inkwistjoni fil-kawża prinċipali, mogħtija lis-soċjetajiet kooperattivi tal-produzzjoni u tax-xogħol taħt leġiżlazzjoni nazzjonali bħal dik li tinsab fl-Artikolu 11 tad-DPR Nru 601/1973, jikkostitwixxu "għajjnuna mill-Istat" fis-sens tal-Artikolu 87(1) KE biss jekk ikunu sodisfatti l-kundizzjonijiet kollha meħtieġa għall-applikazzjoni ta' din id-dispożizzjoni. Fir-rigward ta' sitwazzjoni bħal dik li wasslet għall-kawża li għandha quddiemha l-qorti tar-rinviju, hija dik il-qorti li għandha tevalwa b'mod iktar partikolari n-natura selettiva tal-eżenzjonijiet fiskali kkonċernati kif ukoll l-eventwali ġustifikazzjoni tagħhom minhabba n-natura jew l-istruttura generali tas-sistema fiskali nazzjonali li jagħmlu parti minnha, u dan billi tiddetermina, b'mod partikolari, jekk is-soċjetajiet kooperattivi inkwistjoni fil-kawża prinċipali jinsabux fil-fatt f'sitwazzjoni komparabbli għal dik ta' operaturi oħra inkorporati fil-forma ta' entitajiet ġuridiċi bi skop ta' lukru u, jekk dan effettivament ikun il-każ, jekk it-trattament fiskali iktar favorevoli rriżervat lill-imsemmija soċjetajiet kooperattivi huwiex, minn naħa, inerenti għall-prinċipji essenzjali tas-sistema ta' tassazzjoni applikabbli fl-Istat Membru kkonċernat u, min-naħa l-oħra, konformi mal-prinċipji ta' koerenza u ta' proporzjonalità.

Fuq l-ispejjeż

83 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jiġihallu lura.

Għal dawn il-motivi, Il-Qorti tal-Ġustizzja (L-Ewwel Awla) taqta' u tiddeċiedi:

Eżenzjonijiet fiskali bħal dawk inkwistjoni fil-kawża prinċipali, mogħtija lis-soċjetajiet kooperattivi tal-produzzjoni u tax-xogħol taħt leġislazzjoni nazzjonali bħal dik li tinsab fl-Artikolu 11 tad-Digriet tal-President tar-Repubblika Nru 601/1973, tad-29 ta' Settembru 1973, li jirregola l-vantaġġi fiskali, fil-verżjoni tiegħu li kienet fis-seħħ mill-1984 sal-1993, jikkostitwixxu "għajnuna mill-Istat" fis-sens tal-Artikolu 87(1) KE biss jekk ikunu sodisfatti l-kundizzjonijiet kollha meħtieġa għall-applikazzjoni ta' din id-dispożizzjoni. Fir-rigward ta' sitwazzjoni bħal dik li wasslet għall-kawża li għandha quddiemha l-qorti tar-rinviju, hija dik il-qorti li għandha tevalwa b'mod iktar partikolari n-natura selettiva tal-eżenzjonijiet fiskali kkonċernati kif ukoll l-eventwali ġustifikazzjoni tagħhom minhabba n-natura jew l-istruttura ġenerali tas-sistema fiskali nazzjonali li jagħmlu parti minnha, u dan billi tiddetermina, b'mod partikolari, jekk is-soċjetajiet kooperattivi inkwistjoni fil-kawża prinċipali jinsabux fil-fatt f'sitwazzjoni komparabbli għal dik ta' operatori ohra inkorporati fil-forma ta' entitajiet ġuridiċi bi skop ta' lukru u, jekk dan effettivament ikun il-każ, jekk it-trattament fiskali iktar favorevoli rriżervat lill-imsemmija soċjetajiet kooperattivi huwiex, minn naha, inerenti għall-prinċipji essenzjali tas-sistema ta' tassazzjoni applikabbli fl-Istat Membru kkonċernat u, min-naha l-oħra, konformi mal-prinċipji ta' koerenza u ta' proporzjonalità.

Firem